

22. ಕೃಷಿ ಮಸೂದೆ ಅಂಗೀಕಾರ ವೇಳೆ ಕೋಲಾಹಲ

ಕೃಷಿ ಕ್ಷೇತ್ರಕ್ಕೆ ಸಂಬಂಧಿಸಿದ 2 ಮಸೂದೆಗಳ ಅಂಗೀಕಾರ ವೇಳೆ ರಾಜ್ಯಸಭೆಯಲ್ಲಿ ಭಾರಿ ಕೋಲಾಹಲವೇ ನಡೆದಿದೆ. 'ಹಿರಿಯರ ಮನೆ' ಎಂದು ಕರೆಸಿಕೊಳ್ಳುವ ಸಂಸತ್ತಿನ ಮೇಲ್ಮನೆಯಲ್ಲಿ ಪ್ರತಿಪಕ್ಷಗಳ ಸದಸ್ಯರು ಉಪ ಸಭಾಪತಿಗಳತ್ತ ನಿಯಮಾವಳಿ ಪುಸ್ತಕವನ್ನು ತೂರಿ, ಕಾಗದ ಪತ್ರಗಳನ್ನು ಹರಿದು ಎಸೆದು ಹಾಗೂ ಅಧಿಕಾರಿಗಳ ಟೇಬಲ್ ಏರಿ ನಿಂತ ಅಪರೂಪದ ಘಟನೆ ನಡೆದಿದೆ. ಎಪಿಎಂಸಿ ಹೊರಗೂ ರೈತರು ತಮ್ಮ ಕೃಷಿ ಉತ್ಪನ್ನ ಮಾರಾಟ ಮಾಡಲು ಅವಕಾಶ ನೀಡುವ ಹಾಗೂ ಕಂಪನಿಗಳ ಜೊತೆ ರೈತರು ಗುತ್ತಿಗೆ ಕರಾರು ಮಾಡಿಕೊಳ್ಳುವ ಎರಡು ಮಸೂದೆಗಳು ಲೋಕಸಭೆಯಲ್ಲಿ ಅಂಗೀಕಾರವಾಗಿದ್ದವು. ಇದನ್ನು ರಾಜ್ಯಸಭೆಯಲ್ಲಿ ಮಂಡಿಸಲಾಯಿತು. ವಿಧೇಯಕ ಅಂಗೀಕಾರ ಉದ್ದೇಶದಿಂದ ಸದನದ ಕಾರ್ಯಕಲಾಪವನ್ನು ನಿಗದಿತ ಸಮಯಕ್ಕಿಂತ ವಿಸ್ತರಿಸಲಾಯಿತು. ಈ ಮಸೂದೆಗಳನ್ನು ವಿಸ್ತೃತವಾಗಿ ನಿಷ್ಕರ್ಷೆಗೆ ಒಳಪಡಿಸಲು ಆಯ್ಕೆ ಸಮಿತಿ ಸುಪರ್ದಿಗೆ ನೀಡಬೇಕು ಎಂದು ಪ್ರತಿಪಕ್ಷಗಳ 4 ಸದಸ್ಯರು ನಿಲುವಳಿ ಮಂಡಿಸಿದರು. ಇದಕ್ಕೆ ಧ್ವನಿಮತದಲ್ಲಿ ಸೋಲಾಯಿತು. ಪ್ರತಿಭಟನಾ ನಿರತ ಪ್ರತಿಪಕ್ಷಗಳು ಮತ ವಿಭಜನೆಗೆ ಪಟ್ಟು ಹಿಡಿದವು. ಸದಸ್ಯರು ಆಸನದಲ್ಲಿ ಕುಳಿತಿದ್ದರೆ ಮಾತ್ರ ಮತ ವಿಭಜನೆ ಮಾಡಬಹುದು ಎಂದು ಉಪ ಸಭಾಪತಿ ಹರಿವಂಶ ಅವರು ತಿಳಿಸಿರುತ್ತಾರೆ. ಈ ಸಂದರ್ಭದಲ್ಲಿ ತೃಣಮೂಲ ಕಾಂಗ್ರೆಸ್ಸಿನ ಡೆರಿಕ್ ಒಬ್ರಿಯಾನ್ ಅವರು ಉಪ ಸಭಾಪತಿಗಳ ಪೋಡಿಯಂನತ್ತ ನುಗ್ಗಿದರು. ನಿಯಮ ಪುಸ್ತಕವನ್ನು ಉಪ ಸಭಾಪತಿಯ ಮುಖದತ್ತ ಎಸೆದರು. ಈ ಸಂದರ್ಭದಲ್ಲಿ ಮಾರ್ಷಲ್‌ಗಳು ಅಡ್ಡಿಪಡಿಸಿದರು. ಉಪ ಸಭಾಪತಿಗಳ ಪೀಠದಿಂದ ಮೈಕ್ರೋಫೋನ್ ಕಿತ್ತೆಸೆಯುವ ಪ್ರಯತ್ನವೂ ನಡೆಯಿತು. ಮಾರ್ಷಲ್‌ಗಳು ತಡೆದರು. ಈ ವೇಳೆ ತಾವು ಮಂಡಿಸಿದ್ದ ನಿಲುವಳಿಯನ್ನು ಸದಸ್ಯರು ಹರಿದು ಗಾಳಿಯಲ್ಲಿ ತೂರಿದರು. ಇಬ್ಬರು ಸದಸ್ಯರು ರಾಜ್ಯಸಭೆ ಅಧಿಕಾರಿಗಳ ಟೇಬಲ್ ಹತ್ತಿದರು. ರಾಜ್ಯ ಸಭೆ ಸದಸ್ಯ ಪ್ರತಿಭಟನೆ ಮುಂದುವರಿಸಿದರು. ಆರಂಭವಾಗಬೇಕಾಗಿದ್ದ ಲೋಕಸಭೆ ಕಲಾಪ ಒಂದು ತಾಸು ವಿಳಂಬವಾಯಿತು.

ಉಪ ಸಭಾಪತಿ ವಿರುದ್ಧ ಅವಿಶ್ವಾಸ: ಗದ್ದಲದ ಮಧ್ಯೆಯೇ ಎರಡು ಕೃಷಿ ಮಸೂದೆಗಳಿಗೆ ರಾಜ್ಯ ಸಭೆ ಅನುಮೋದನೆ ನೀಡಿದ್ದನ್ನು ಖಂಡಿಸಿ ರಾಜ್ಯ ಸಭಾ ಉಪ ಸಭಾಪತಿ ಹರಿವಂಶ ಸಿಂಗ್ ಅವರ ವಿರುದ್ಧ 12 ವಿರೋಧ ಪಕ್ಷಗಳು ಅವಿಶ್ವಾಸ ನೋಟಿಸ್ ನೀಡಿದೆ. ಚರ್ಚೆ ಇಲ್ಲದೇ ಗದ್ದಲದಲ್ಲಿ ಮಸೂದೆಗಳನ್ನು ಅಂಗೀಕರಿಸಿದ್ದು, ಪ್ರಜಾಪ್ರಭುತ್ವದ ಕಗ್ಗೊಲೆ ಎಂದು ಆರೋಪಿಸಿ, ರಾಜ್ಯ ಸಭಾ ಉಪ ಸಭಾಪತಿ ವಿರುದ್ಧ ಕಾಂಗ್ರೆಸ್, ಟಿಎಂಸಿ, ಸಮಾಜವಾದಿ ಪಕ್ಷ, ಡಿಎಂಕೆ ಸೇರಿದಂತೆ 12 ಪಕ್ಷಗಳು ಅವಿಶ್ವಾಸ ನೋಟಿಸ್ ಅನ್ನು ಸಲ್ಲಿಸಿರುತ್ತವೆ.

ಆಧಾರ:ಕನ್ನಡಪ್ರಭ, ದಿನಾಂಕ:21.09.2020